

ምዕራፍ 1

እንዲህም ሆነ፤ መሳፍንት ይፈርዱ በነበረ ጊዜ በአገሩ ላይ ራብ ሆነ። አንድ ሰውም ከሚስቱና ከሁለቱ ልጆቹ ጋር በሞግብ ምድር ሊቀመጥ ከቤተ ልሔም ይሁዳ ተነሥቶ ሄደ።

2 ፤ የሰውየውም ስም አቤሜሌክ፤ የሚስቱም ስም ኑኃሚን፤ የሁለቱም ልጆች ስም መሐሎንና ኬሌዎን ነበረ፤ የቤተ ልሔም ይሁዳም የኤፍራታ ሰዎች ነበሩ። ወደ ሞግብም ምድር መጡ በዚያም ተቀመጡ።

3 ፤ የኑኃሚንም ባል አቤሜሌክ ሞተ፤ እርሷምና ሁለቱ ልጆችዋ ቀሩ።

4 ፤ እነርሱም ከሞግብውያን ሴቶች ሚስት አገቡ፤ የአንዲቱ ስም ያርፋ የሁለተኛይቱም ስም ሩት ነበረ። በዚያም አሥር ዓመት ያህል ተቀመጡ።

5 ፤ መሐሎንና ኬሌዎንም ሁለቱ ሞቱ፤ ሴቲቱም ከሁለቱ ልጆችዋና ከባልዋ ተለይታ ቀረች።

6 ፤ እርሷም በሞግብ ምድር ሳለች እግዚአብሔር ሕዝቡን እንደ ጐብኘ እንጀራም እንደ ሰጣቸው ስለ ሰማች፤ ከሞግብ ምድር ልትመለስ ከሁለቱ ምራቶችዋ ጋር ተነሣች።

7 ፤ እርሷም ከሁለቱ ምራቶችዋ ጋር ከተቀመጠችበት ስፍራ ወጣች፤ ወደ ይሁዳም ምድር ሊመለሱ በመንገድ ሄዱ።

8 ፤ ኑኃሚንም ምራቶችዋን። ሂዱ፤ ወደ እናቶቻችሁም ቤት ተመለሱ፤ በእኔና በሞቱት እንዳደረጋችሁ፤ እግዚአብሔር ቸርነት ያድርግላችሁ።

9 ፤ እግዚአብሔር በየባላችሁ ቤት ዕረፍት ይሰጣችሁ አለቻቸው። ሳመቻቸውም፤ ድምፃቸውንም ከፍ አድርገው አለቀሱ።

10 ፤ እነርሱም። ከአንቺ ጋር ወደ ሕዝብሽ እንመለሳለን አሉአት።

11 ፤ ኑኃሚንም አለች። ልጆቼ ሆይ፤ ተመለሱ፤ ለምን ከእኔ ጋር ትሄዳላችሁ? ባሎቻችሁ የሚሆኑ ልጆች በሆዴ አሉኝን?

12 ፤ ልጆቼ ሆይ፤ ተመለሱ፤ ባል ለማግባት አርጅቻለሁና ሂዱ፤ ተስፋ አለኝ ብል፤ ዛሬ ሌሊትስ እንኳ ባል ባገባ፤ ወንዶች ልጆችም ብወልድ።

13 ፤ እነርሱ እስኪያድጉ ድረስ ትቆያላችሁን? ስለ እነርሱስ ባል ማግባት ትተዋላችሁን? ልጆቼ ሆይ፤ እንዲህ አይደለም፤ የእግዚአብሔር እጅ በእኔ ወጥቶአልና ከእናንተ የተነሣ እጅግ ተመርጧልሁ።

14 ፤ ድምፃቸውንም ከፍ አድርገው እንደ ገና አለቀሱ፤ ያርፋም አማትዋን ሳመች፤ ሩት ግን ተጠጋቻት።

15 ፤ ኑኃሚንም። እነሆ፤ ባልንጀራሽ ወደ ሕዝብዋና ወደ አማልክትዋ ተመልሳለች፤ አንቺም ደግሞ ከባልንጀራሽ ጋር ተመለሽ አለቻት።

16 ፤ ሩትም። ወደምትሄድበት እሄዳለሁና፤ በምታድሪበትም አድራለሁና እንድተውሽ ከአንቺም ዘንድ እንድመለስ አታስቸግሯች፤ ሕዝብሽ ሕዝቤ፤ አምላክሽም አምላኬ ይሆናል፤

17 ፤ በምትሞታበትም ስፍራ እሞታለሁ፤ በዚያም እቀበራለሁ፤ ከሞት በቀር አንቺንና እኔን አንዳች ቢለየን እግዚአብሔር ይህን ያድርግብኝ እንዲሁም ይጨምርብኝ አለች።

18 ፤ ኑኃሚንም ከእርሷም ጋር ለመሄድ እንደ ቈረጠች ባየች ጊዜ እርሷምን ከመናገር ዝም አለች።

19 ፤ ሁለቱም እስከ ቤተ ልሔም ድረስ ሄዱ። ወደ ቤተ ልሔምም በደረሱ ጊዜ የከተማይቱ ሰዎች ሁሉ ስለ እነርሱ። ይህች ኑኃሚን ናትን? እያሉ ተንጫጩ።

20 ፤ እርሷም። ሁሉን የሚችል አምላክ አስመርርኛልና ማራ በሉኝ እንጂ ኑኃሚን አትበሉኝ።

21 ፤ በሙላት ወጣሁ፤ እግዚአብሔርም ወደ ቤቴ ባዶዬን መለሰኝ፤ እግዚአብሔር አዋርዶኛልና፤ ሁሉንም የሚችል አምላክ አስጨንቆኛልና ኑኃሚን ለምን ትሉኛላችሁ? አለቻቸው።

22 ፤ ኑኃሚንም ከእርሷም ጋር ከሞግብ ምድር የተመለሰችው ሞግባዊቱ ምራትዋ ሩት ተመለሱ። የገብስም መከር በተጀመረ ጊዜ ወደ ቤተሰባቸው መጡ።